



महाड : तळीये येथील दरड दुर्घटनेत ३५ जणांचा मृत्यू

आणखी ३० ते ४० जण अडकले असल्याची भीती ; बचावकार्य सुरु

दै.रायगड नगरी । महाड

महाड तालुक्यातील तळीये गावामध्ये काल रात्री दरड कोसळली होती. आज सकाळी येथे एनडीआरएफ आणि स्थानिक नागरिकांच्या मदतीने बचावकार्याला सुरुवात झाली. आतापर्यंत मातीच्या ढिगाऱ्याखालून ३५ मृतदेह बाहेर काढण्यात आले आहेत. तर आणखी ३० ते ४० जण याठिकाणी अडकले असल्याची शक्यता व्यक्त करण्यात येत आहे.

तळीये गावामध्ये रात्री दरड कोसळल्याची घटना समोर आली होती. या दरडीखाली ३० ते ३५ घरे दबल्याची भीती होती. मात्र सर्व पूरपरिस्थितीमुळे सर्व रस्ते बंद असल्याने बचावकार्य सुरु करण्यात आले नव्हते. आज सकाळी पूराचे पाणी ओसरायला लागल्यानंतर याठिकाणी स्थानिकांच्या मदतीने एनडीआरएफ आणि बचावकार्य सुरु करण्यात आले. आतापर्यंत ३५ जणांचे मृतदेह बाहेर काढण्यात आले आहेत. तर आणखी ३० ते ४० जण मातीच्या ढिगाऱ्याखाली अडकले असल्याची भीती व्यक्त केली जात आहे. दरम्यान, पावसामुळे मदत कार्यास अडथळा निर्माण होत आहे. एनडीआरएफ



आणि स्थानिक नागरिकांच्या मदतीने या ठिकाणी बचाव कार्य सुरु करण्यात आहे. तसेच मागील २ दिवसापासून विद्युत पुरवठा बंद असल्याने महाड येथील खाजगी व शासकीय डॉक्टर्स यांच्याशी संपर्क होण्यासाठी प्रयत्न सुरु

आहेत. त्याचप्रमाणे महाड येथील कोविड सेंटर (सीसीसी / डिसीएचसी) सेंटरमधील रुग्ण सुरक्षित असून जिल्हा स्तरावरून व उपजिल्हा रुग्णालय माणगाव येथून औषधांचा व ऑक्सिजन पुरवठा सुरळीत सुरु आहे. त्याचप्रमाणे तालुका

आरोग्य अधिकारी यांच्या मार्फत प्रतिबंधात्मक औषधोपचारही सुरु आहेत. उपजिल्हा रुग्णालय माणगाव येथे ३७ रक्तपेशव्या उपलब्ध असून ५० रक्तपेशव्यांची अलिबाग जिल्हा रुग्णालय येथून मागणी करण्यात आली आहे.गंभीर जखमी रुग्णांना एम.जी.एम. कामोटे, जिल्हा रुग्णालय अलिबाग व गरज भासल्यास जे.जे. रुग्णालय मुंबई येथे पाठविण्यात येणार आहे. स्थिर व किरकोळ जखमी रुग्णांना उपजिल्हा रुग्णालय माणगाव व जिल्हा रुग्णालय अलिबाग येथे दाखल करण्यात येत आहे. विविध स्वयंसेवी संस्थेमार्फत गरजूंना पाणी, जेवणाची पाकीटे व औषधांचा पुरवठा करण्यात येत असून शवविच्छेदन करण्यासाठी १) उपजिल्हा रुग्णालय पनवेल येथील तज्ञपथक (न्यायवैद्यक तज्ञ) डॉक्टरांसह २) उपजिल्हा रुग्णालय, म्हसळा, ३) उपजिल्हा रुग्णालय, श्रीवर्धन, ४) उपजिल्हा रुग्णालय, माणगाव येथे चार वैद्यकीय पथके कार्यरत आहेत. पालकमंत्री कु.आदित्य तटकरे व खासदार सुनिल तटकरे यांनी महाड येथे पाहणी करून जखमींची विचारपूस करून सर्व संबंधीत विभागांना योग्य त्या सूचना दिलेल्या आहेत, असेही जिल्हा शल्यचिकित्सक डॉ.सुहास माने यांनी कळविले आहे.

पोलादपूर तालुक्यात केवळ नाळे आणि गोवले सुतारवाडी येथे मोठ्या प्रमाणात भूस्खलन ; दरडीखाली ११ जणांचा मृत्यू

१५ जखमींवर पोलादपूर ग्रामीण रुग्णालयात उपचार सुरु

दै.रायगड नगरी । पोलादपूर

पोलादपूर तालुक्यातील गोवले ग्रामपंचायत हद्दीमधील सुतारवाडी येथे गुरुवारी रात्री दहा वाजण्याच्या सुमारास मोठ्या प्रमाणात भूस्खलन होऊन कोसळलेल्या दरडी खाली सुमारे आठ ते दहा घरे भुईसपाट झाली आहेत. काही घरे दरडीसोबत दरीसदृश उतारावर वाहून गेली आहेत. गुरुवारी रात्री ही घटना कळल्यानंतर प्रशासनाने तसेच पोलिसांनी घटनास्थळी पोहोचण्यासाठी आढावा घेतला असता कापडे ते कामथे बोरघर या



प्रधानमंत्री ग्राम सडक योजनेच्या रस्त्यावरील कापडे बुद्रुक ग्रामपंचायती कार्यालयाच्या समोरील खांबेश्वरवाडीला जोडणारा पूल अर्धा मधोमध तुटून वाहून गेल्याचे दिसून आले. याखेरीज, साखर बोरज येथील पुलदेखील तुटून वाहून गेल्याने गोवले गावाकडे कोणत्याही प्रकारचे मदत काय पोहोचविणे यंत्रणांना शक्य नाही असे दिसून आले. त्यामुळे पहाटेच्या सुमारास पोलादपूर पोलीस ठाण्याचे अधिकारी आणि कर्मचारी गोवले सुतारवाडी येथे रवाना झाले.

गोवले सुतारवाडी येथील नीलिमा नितीन सुतार, सार्थक निलेश सुतार, निलेश कृष्ण सुतार, लक्ष्मण नारायण

सुतार, भरत नारायण सुतार, ऑंकार भरत सुतार, रोहित गोविंद सुतार, रिया गोविंद सुतार, भावेश लक्ष्मण सुतार, आशा लक्ष्मण सुतार आदी जखमींना दरड कोसळलेल्या घरातून लातरू ग्रामीण रुग्णालयांमध्ये उपचारासाठी दाखल करण्यात आले आहे. याखेरीज पोलादपूर ग्रामीण रुग्णालयांमध्ये नितीन बाळाराम कोळी हा महाड तालुक्यातील विन्हेरे भागामध्ये असलेल्या कावळे कुंभाडे येथे अंगावर घराची भिंत कोसळून जखमी झालेला युवक देखील समाविष्ट आहे. पोलादपूर तालुक्यातील देवळे ग्रामपंचायत हद्दीतील केवनाळे गावात दरड कोसळल्यानंतर तेथे जाऊन तालुका आरोग्य अधिकारी डॉ. गुलाबराव सोनावणे, डॉ. राजेश पाटील तसेच पितळवाडी प्राथमिक आरोग्य केंद्राच्या वैद्यकीय अधिकारी व परिचारिका यांनी घटनास्थळी जाऊन शवविच्छेदन केले.

यामध्ये गेजू गणपत दाभेकर (७५), इंदुराबाई गेजू दाभेकर (७०), शिल्पा सुनील दाभेकर (२८), सुनील केशव दाभेकर (३०) तसेच त्यांच्या घरी पाहुणे म्हणून आलेले महादेव रामजी कदम (७०) यांच्या प्रेतांचा समावेश होता. या दुर्घटनेत प्रतिक्षा नारायण दाभेकर आणि साक्षी नारायण दाभेकर या जखमी झाल्याने पोलादपूर ग्रामीण रुग्णालयात दाखल करण्यात आले.

गोवले सुतारवाडी येथील दरड कोसळण्याच्या दुर्घटनेत धोंडाबाई नारायण सुतार, मीना गोविंद सुतार, सखाराम गणपत सुतार, संस्कृती नितेश सुतार, पंडाबाई सखाराम सुतार या पाच जणांचे शवविच्छेदन करण्यात आले. या दुर्घटनेतील साक्षी नितेश सुतार ही नऊ वर्षांची मुलगी ढिगाऱ्याखाली बेपत्ता असल्याचे एनडीआरएफ पथकांद्वारे शोध घेतला जात

आहे. एका घरातून लक्ष्मण गोपाळ दाभेकर, दि.नू गणपत दाभेकर, पत्नी इंदिराबाई दि.नू दाभेकर, पूतण्या सुनिल केशव दाभेकर, पत्नी पुष्पा सुनिल दाभेकर, आणि महादेव देवू कदम हे पाच जण आणि दुसर्या घरातील तीन जण आणि दोन मुलं बाहेर काढली. केवनाळे येथील एकूण घरे ९ आहेत. गुरुवारी संध्याकाळी ७.३० ते ८ च्या दरम्यान हा सारा प्रकार घडला. पोलादपूर शहरालगत चरई गावाच्या सावित्री नदीवरील पुलाचा एप्रोच रस्ता वाहून गेला. पोलादपूर तालुक्यातील पर्यटकांमध्ये लोकप्रिय असलेला झुलता पुल देखील वाहून गेला आहे. कापडे बुद्रुक ते खांबेश्वरवाडी दरम्यानच्या पुलाचा डावीकडील भाग घोडवनी नदीच्या पात्रात वाहून गेला आहे. पोलादपूर महाबळेश्वर रस्त्यावरील नगरपंचायतीची जॅकवेल आणि नदीची पिर्चिंगसदृश्य संरक्षक भिंत वाहून गेली आहे. चाळीचा कोंडजवळील पुल ढासळला असून साखर बोरजजवळील पुलाचा एप्रोच रोडही नदीने प्रवाह बदलल्याने



वाहून गेला आहे. पोलादपूर तालुक्यात गुरुवारी रात्रंदिवसात ३१५ मीमी पावसाची नोंद झाली आहे. मात्र सर्वाधिक पाऊस महाबळेश्वर येथे तसेच आंबेनळी घाटात झाल्यामुळे पुरस्थिती निर्माण झाली आहे.

ना.सुभाष देसाई यांच्या उपस्थितीत मनसेसह भाजप पदाधिकाऱ्यांचा शिवसेनेत प्रवेश

दै.रायगड नगरी । पनवेल

आजच्या गुरु पौर्णिमेचे औचित्य साधून शिवसेना पक्ष प्रमुख व राज्याचे मुख्यमंत्री उद्धव बाळसाहेब ठाकरे तसेच युवसेना प्रमुख व राज्याचे पर्यावरण व पर्यटन मंत्री आदित्य ठाकरे यांच्या कार्यप्रणाली वर विश्वास ठेवून, शिवसेना नेते उद्योग, खनिकर्म, आणि मराठी भाषा मंत्री सुभाष देसाई यांच्या हस्ते मनसे नवीन पनवेल शहरप्रमुख तसेच इतर पदाधिकारी व भाजप उत्तर भारतीय रहिवासी सेलच्या पदाधिकाऱ्यांनी शिवसेनेचा भगवा ध्वज हाती घेऊन



जाहिर प्रवेश केला. विभागप्रमुख अविनाश गव्हाणकर, केतन पाटील, मनसेचे नवीन पनवेल शहरप्रमुख यतिन देशमुख, सिद्धेश गुरव, अक्षय घाडी, सतिश गायकर, .../२

मुंबईतील शिवाजीनगरमध्ये दुमजली घर कोसळले; ४ मृत्यू, १४ जखमी



दै.रायगड नगरी । मुंबई
मुसळधार पावसामुळे मुंबईत दरड कोसळल्याच्या घटना ताज्या असताना आज शिवाजी नगर पोलिस ठाणे हद्दीतील बॉम्बे सिटी हॉस्पिटलच्या मागे दुमजली घर कोसळून ४ जण ठार झाले आहेत. तर १४ जण जखमी झाले

आहेत. मोहम्मद परवेज मोहम्मद जाबीर शेख यांचे अहिल्याबाई होळकर रोडवर दोन मजल्यांचे घर होते. ते कोसळल्याने परवेज यांचे वडील जाबीर रेहमतुला शेख (८०), मुलगी नेहा उर्फ मुशिरा मोहम्मद परवेज शेख (२४)

आणि परहीन परवेज शेख (२०), पत्नी शमशाद बेगम (५०) यांचा मृत्यू झाला आहे. तर १४ जखमींवर राजवाडी, सायन, बॉम्बे सिटी हॉस्पिटलमध्ये उपचार सुरु आहेत. तर या घराच्या बाजूच्या दोन घरांना तडे गेल्याने ती घरेदेखील पाडण्यात आली आहेत.

रोह्यावर पावसाची कृपा ; पाऊस कमी झाल्याने पूरपरिस्थिती ओढवली नाही

शुक्रवारी पावसाचा जोर वाढल्याने रोहेकरांमध्ये चितेचे वातावरण

दै.रायगड नगरी । रोहा

जिल्ह्यात महाड, पोलादपूर मध्ये अतिवृष्टीमुळे भिषण पूरपरिस्थितीत निर्माण झालेली असताना रोह्यावर मात्र पावस-ने मोठी कृपा केली आहे. गेली दोन दिवस तालुक्यात पाऊसच कमी झाल्याची शासकीय आकडेवारी आहे. त्यामुळे पूरपरिस्थिती अद्यापतरी ओढवलेली नाही. बुधवारी व गुरुवारी तालुक्यातील पर्जन्यमानाची नोंद अतिशय कमी झाली मात्र २४ तारखेपर्यंत अतिवृष्टीचा इशारा देण्यात आला आहे. महाड, पोलादपूर आणि कोकणात निर्माण झालेल्या पुर परिस्थितीमुळे पुढील दोन दिवस रोहेकर मात्र पावसाकडे लक्ष ठेवून असणार आहेत. कोकणात २४ जुलै पर्यंत अतिवृष्टीचा इशारा देण्यात आला होता. त्याप्रमाणे महाड,

पोलादपूर मध्ये बुधवार दि. २१ आणि गुरुवार दि. २२ जुलैला अनुक्रमे २०७, २७१, ३०७ मी.मी. एवढ्या मोठ्या प्रमाणात पाऊस झाल्याची शासन स्तरीय नोंद झाली. महाड मध्ये भयानक पुर परिस्थिती निर्माण झाली असताना रोह्यावर मात्र पावसाने मोठी कृपा केली. रोह्यात गेल्या दोन दिवसात २१ जुलैला १२९ मी.मी. तर २२ जुलैला केवळ ४४ मी.मी. पाऊसाची नोंद झाली. या दोन दिवसांत तालुक्यातील डोलवाहल धारणाने दोनवेळा धोक्याची पातळी ओलांडूनही पाऊस कमी झाल्याने रोह्यात पूरपरिस्थिती निर्माण झाली नाही. समुद्राची भरती आणि डोलवाहल धारणातून सोडण्यात येणाऱ्या पाण्यामुळे रोहा -अहमी दरम्यान असलेल्या कुंडलिका नदीवरील जुन्या पुलावरून काही वेळ पाण वाहत होते. .../२

Table with 5 columns: Name, Roll No., Page No., Name, and Address. Rows list candidates and their details for an examination, including names like 'अमित रामधन' and 'अजीत रामधन', and addresses like 'चौहान' and 'मिश्रा'.

Table with 5 columns: Name, Roll No., Page No., Name, and Address. Rows continue the list of candidates, including names like 'कोमल चंद्रशेखर' and 'विश्राम महादेव', and addresses like 'प्रसादी' and 'राजे'.

